

L-Editorjal

Bernard Micallef

F' din il-harġa tar-rivista *Il-Malti* qed jidhru x-xoghlijiet letterarji ta' tletin kittieb. Il-varjetà fl-effetti estetici taghhom tikkorrispondi, xi ftit jew wisq, mal-varjetà ta' ġeneri letterarji mhaddma: mill-hajku sal-poeproża fil-poeżija, mir-rakkont fittizju sa l-awtobijografija fil-proża, u mid-drama Griega san-novella moderna fit-traduzzjonijiet. Kull wiehed minn dawn il-ġeneri letterarji joffri kundizzjonijiet ta' qari marbutin mal-mudell ġeneriku tiegħu, u jehtieg eżekuzzjoni artistika li l-qarrej ma jistax iwettaq f'forom letterarji ohra. B'dan il-mod, il-qarrej ikun qed jattiva l-*modus operandi* partikulari ta' kull xoghol, u fil-proċess isir kompliċi fit-twettiq ta' strateġiji differenti ta' qari.

Dawn l-istrateġiji oriġinaw minn storja twila ta' l-arti verbali. L-istorja tal-letteratura tat għieh lil għadd kbir ta' Prattiki inferenzjali (bhall-parabbola, l-arketip, u l-allużjoni) li saru metodi validi u indispensabbli ta' hsieb fl-istudji umanistiċi, minkejja li fix-xjenzi baqghu jitqiesu illeġittimi. L-intellekt Malti se jitlef hafna jekk ma jikkultivax dawn il-prattiki letterarji fil-kultura tiegħu, biex bihom jistabbilixxi fi lsienu d-dinja parabolika, mitoloġika, u lirika li tmur maghhom. Meta taghraf lilha nnifisha bhala parti minn dan il-proċess evoluttiv ta' binjiet simboliċi u arketipali, il-letteratura Maltija għandha taghraf ukoll li l-istess proċess ma jiqafx ma' perjodu wiehed. L-istorja tal-letteratura ma tehlx f'perspettiva unika bhall-ispontanjetà tas-sentiment fir-romantiċiżmu, jew f'tendenza artistika wahda bhad-defamiljarizzazzjoni modernista. Illum, parti inaljenabbli mill-istorja tal-letteratura hija d-dinja postmoderna, li poġġiet

id-diskorsi dominanti tal-passat taht skrutinju akbar, u li lesta thott anki l-medju lingwistiku biex tiżvela l-isterjotipi foloz mibnijin fih. Il-qarrej ta' din il-harġa ta' *Il-Malti* jista' josserva sa fejn il-panorama tal-letteratura Maltija tinkludi kemm għarfien letterarju tradizzjonali, li jibqa' s-sors ewlieni ta' kull devjazzjoni li għet wara, kif ukoll proċeduri postmoderni bhall-intertestwalità u d-dijaloġizmu, li xehtu dawl għdid fuq il-konvenzjonijiet letterarji.

Ingħażel xogħol wiehed biss tal-kittieba li qed jidhru f'din il-harġa, għad li whud mill-poeti – nġhidu ahna Victor Fenech, Maria Grech Ganado, Daniel Massa, u Achille Mizzi – jinsabu fil-qalba tat-tradizzjoni poetika tagħna, u xogħlijiet ohra tagħhom żgur li ma kinux se jinħassu żejda. L-ismijiet ta' dawn il-poeti llum saru sinonimi ma' modalitajiet letterarji stabbiliti. Biżżejjed wiehed isemmi t-tahlit konxju ta' ġeneri letterarji fil-poeproża ta' Victor Fenech, jew it-taqbida bejn il-vuċi femminili u d-diskors patrijarkali li hija karatteristika ewlenija tal-poezija ta' Maria Grech Ganado. Biżżejjed ukoll li wiehed jirreferi għad-dizintegrazzjoni tal-fruntiera bejn oġġett u iehor fid-dinja allużiva ta' Daniel Massa, jew għall-għaqda bejn l-oġġett modern u l-mitoloġija klassika fil-poezija ta' Achille Mizzi. Ingħażel xogħol wiehed biss minn dawn l-idjomi poetiċi biex il-profil letterarju ta' kull poeta jidher f'kuntrast ma' panorama letterarja shiħa li ma waqfitx tissawwar bid-dhul ta' komponenti ġodda.

L-iżviluppi poetiċi riċenti wkoll jingħarfu aħjar meta n-novità tagħhom tidher mahruġa 'l barra minn sfond letterarju shiħ. Poeti bħal Norbert Bugeja, Priscilla Cassar, u Simone Inguanez jispikkaw fit-tradizzjoni letterarja Maltija minhabba l-mod iktar ippronunzjat li bih iħollu l-konvenzjonijiet lingwistiċi, in-normi soċjali, u l-ġerarkija ta' valuri tal-poplu Malti. Minkejja dan, kull distorzjoni artistika tagħhom fil-fatt tiddefinixxi lil xejriet ohra tat-tradizzjoni letterarja bil-Malti bħala dominanti jew ortodossa. Jekk għandna ġenerazzjoni għdida ta' poeti li lesti jlaqqgħu bla lġiem forom grammatikali li ma jmorrux flimkien, u anki jisfumaw f'xulxin kelliema u diskorsi inkompatibbli, dawn il-ġesti postmoderni jingħarfu bħala azzjonijiet trasformattivi f'qafas letterarju stabbilit, il-qafas li fih il-poeta l-għdid ikun sab kemm l-iskop għar-reazzjoni artistika tiegħu, kif ukoll il-lingwa magħmula minn preġudizzji passati li biha jista' jesprimi d-devjazzjoni tiegħu.

Il-validità ta' dawn l-iżviluppi letterarji fi lsienna tidher permezz tar-rikonoxximent mogħti barra minn xtutna lil traduzzjonijiet ta' xogħlijiet riċenti bil-Malti. Il-viżjonijiet kuntrastanti li Josette Attard tgħaqqad bil-hajku, u n-nies immarġinalizzati li jippopulaw il-poeziji ta' Adrian Grima u ta'

Immanuel Mifsud huma kwalitajiet letterarji li ġew ippremjati f'konkorsi letterarji internazzjonali. Matul l-istorja qasira tal-letteratura Maltija, dan l-gharfien internazzjonali nghata aktar minn darba, u lil għadd ta' poeti li ġew qabel Attard, Grima, u Mifsud. Izda l-fatt li dan l-gharfien qed ikompli jinghata lil (traduzzjonijiet ta') xoghlijiet riċenti bil-Malti juri li n-novità fi Lsienna mhix qiegħda tindirizza biss lill-kuxjenza Maltija, u fil-fatt qiegħda titqies bhala suppliment artistiku b'valur globali jew fundament uman. Eżempju riċenti ta' dan ir-rikonoxximent hu t-tieni premju tad-disa' edizzjoni tal-konkors internazzjonali tal-hajku, *Kumasakura*, li din is-sena nghata lil Josette Attard, fil-kategorija ta' l-ilsna barranin. Avveniment bhal dan jixhed kemm il-konnotazzjonijiet letterarji ġġenerati fi Lsienna qed jitqiesu bhala avvanz simboliku u inferenzjali serju, imqar meta x-xogħol jiġi tradott f'ilsna oħra.

Kull idjoma poetika li qed tidher f'din il-harġa ma tikbirx jew tiċkien fil-validità tagħha skond tissemmiex jew le f'dan l-editorjal. Wara kollox, l-arti verbali titkellem weħidha, u l-oghla ġustifikazzjoni għall-eżistenza tagħha tiksibha biss waqt il-qari nnifsu, li jista' jvarja skond il-gosti individwali tal-qarrej u l-kriterji estetici taż-żmien. L-effetti li jibqgħu johorġu minn kull idjoma poetika jistgħu jitqiesu periferali f'perjodu wiehed ta' qari u jsiru dominanti f'perjodu iehor. Is-sempliċità qarrieqa tal-poezija ta' Ġorġ Borg, il-liriciżmu nostalgiku ta' Lillian Sciberras, l-għaqda bejn is-sentiment uman u l-oġġett ordinarju fil-versi ta' Rena Balzan: dawn l-idjomi poetici u oħrajn se jibqgħu jesprimu ruħhom matul proċess ta' qari hafna itwal minn dawn il-kelmejn.

Madanakollu, hu xieraq li dan l-editorjal jgħid kelma qasira dwar ix-xoghlijiet fin-narrattiva li qed jidhru f'din il-harġa, u b'mod speċjali dwar il-modalitajiet differenti ta' rappreżentazzjoni li jesponu. Anki fit-taqsimatannarrattiva, l-għan ewlieni tar-rivista *Il-Malti* għandu qabelxejn ikun li tintwera l-firxa eżistenti ta' ġeneri letterarji bil-Malti. Ir-rakkont bil-Malti sikwit jinqeda b'mekkanizmi narrattivi li jimitaw ir-realtà esterna (aktarx meqjusa bhala ġabra ta' ċirkustanzi soċjali u politiċi li huma lesti). Izda drabi oħra r-rakkont bil-Malti jinqeda b'mekkanizmi narrattivi li jittrattaw din ir-realtà esterna bhala mit, jiġifieri xejn aktar minn sistema semjotika li tibqa' suxxettibbli għal diversi modifikazzjonijiet u revizzjonijiet waqt l-interpretazzjoni tagħha. Meta tesebixxi din il-varjetà ta' modalitajiet rappreżentattivi fin-narrattiva, ir-rivista *Il-Malti* tkun qed turi t-tranzizzjoni li qiegħda ssehh bejn metodi differenti ta' rakkuntar bi Lsienna.

Fil-paġni li ġejjin, dan jidher sew permezz tad-differenza bejn ix-xejriet narrattivi magħżula: l-orjentament storiku u awtobijografiku fil-kitbiet ta' Lina

Brockdorff u ta' Maurice Mifsud Bonnici; id-determinizmu soċjali u ambjentali fir-realiżmu ta' Lino Spiteri; il-ġemgħa ta' narraturi li bejniethom jinsgu l-aspetti reliġjużi u profani ta' l-istess grajja fir-rakkont ta' Paul P. Borg; id-dinja fantastika daqschemm allegorika ta' Trevor Żahra; il-konnessjonijiet sottili u serji li jibqgħu herġin sew wara l-ewwel qari tan-novella ta' Joe Friggieri; l-antiċipazzjonijiet foloz li l-qarrej hu mġiegħel jibni fir-rakkont sugġestiv ta' Henry Holland; u n-narratrici li tirrifletti fuq ir-rakkuntar tagħha nnifisha fil-proża kuragġuża ta' Clare Azzopardi.

Illum, in-narrattiva titqies bhala formattiva aktar milli imitattiva, għax tipprojetta tip ta' realtà li tinbena minn loġhob bil-perspettiva u minn strutturi temporali tassew oriġinali. Hija wkoll narrattiva li biddlet in-narratur li sempliċiment jirrakkonta f' iehor li jirrifletti fuq il-mod kif qiegħed jirrakkonta, narratur li sikwit jikxef il-limiti u d-defiċjenzi fir-rakkuntar tiegħu nnifsu. Madanakollu, dawn ix-xejriet riċenti tan-narrattiva ma setgħux isehhu jekk mhux bhala suppliment oriġinali ma' normi diġà eżistenti tar-rakkuntar, l-aktar dawk in-normi li kienu ġew stabbiliti mill-estetika realista fl-Ewropa tas-seklu dsatax, il-perjodu li skond hafna kritiċi ta' bidu serju lir-rumanz u lin-novella. Hu siewi hafna għan-narrattiva Maltija li r-rivista *Il-Malti* ma timxix fuq kriterji letterarji fissi u esklużivi, iżda turi kif ix-xejriet tal-proża fi lsienna qed jevolvu bejn ġenerazzjoni ta' kittieba u ohra. Jekk kull xogħol ta' proża jidher bhala komponent ta' grajja letterarja ikbar, kittieba ohra se jiskopru f' din l-evoluzzjoni letterarja lakuni li huma stess jistgħu jimlew bl-oriġinalità artistika tagħhom.

Eżempju tajjeb ta' din l-evoluzzjoni letterarja jagħtih Henry Holland fin-novella "L-Abbati." F'dan ir-rakkont id-diskors tan-narratur sikwit isir haġa wahda mal-hsieb tal-karattru, tant li ż-żewġ ilhna ġieli jingħataw f'sekwenza bla qtuġh u jiddeformaw il-grammatika tas-sentenza. Dan l-effett, iżda, jista' jitqies ukoll bhala trasformazzjoni interessanti tan-narratur oġġettiv, distakkat, u letterarjament mirqum tal-kitba realista f' pajjiżna. Eżempju iehor hu l-kliem Inġliż, ir-registru vulgari, u n-neoloġiżmi li jiffurmaw parti kbira mir-rakkont "Sodda ta' l-Ilma" ta' Clare Azzopardi. Dan il-vokabularju jirrifletti d-diskors attwali ta' poplu bilingwi, iżda jista' jitqies ukoll bhala defamiljarizzazzjoni artistika tad-diskors aktar mirqum u konxjament letterarju ta' kittieba li ġew qabel.

Din il-harġa ta' *Il-Malti* tinkludi wkoll żewġ traduzzjonijiet ta' xogħlijiet letterarji klassiċi: silta mill-*Antigone* ta' Sofokle maqluba għall-Malti mir-Reverendu Victor Xuereb, u "Il-Mara Midinba" ta' Albert Camus maqluba

ghall-Malti minn Toni Aquilina. Fiha nnifisha, it-traduzzjoni hija opra ta' arti ohra, u ddahhal fil-letteratura Maltija temi, arketipi, u paradimmi li saru epitomi, jew mudelli klassiċi, tal-qaghda umana. L-importanza li ghandha t-traduzzjoni ta' xoghlijiet kbar fi lsienna ma tehtieg ebda enfasi. Il-letteratura Maltija trid tikber mhux biss 'il quddiem, b'innovazzjonijiet artistici li jimxu ma' l-ahhar movimenti letterarji, izda wkoll (u paradossalment) lura, lejn sfond klassiku, medjevali, jew rinaxximentali li qatt ma kellha, u li forna lil letteraturi ohra b'diversi mudelli u prototipi universali. Wiehed jista' jargumenta li l-innovazzjoni fil-letteratura Maltija hija sfida diffiċli ghax in-norma, jew it-tradizzjoni, mhix eżistenti biżżejjed. B'xorti tajba, ix-xoghlijiet klassiċi ta' letteraturi ohra llum jitqiesu bhala wirt dinji, u l-karattri u s-sitwazzjonijiet arketipali taghhom saru entitajiet semjotici li qasmu l-fruntieri nazzjonali u għew assimilati f'diversi kulturi. Bl-gharfien rispettiv taghhom tal-letteratura Griega u Franciża, ir-Reverendu Victor Xuereb u Toni Aquilina qed jagħtu lil-letteratura Maltija kontribut tassew siewi: l-importazzjoni ta' entitajiet letterarji arketipali li f'letteraturi ohra dejjem servew bhala rizorsi allużivi u simboliċi ewlenin.

Wiehed mill-prinċipji fundamentali ta' kull kultura artistika hu li l-bniedem jirreaġixxi għall-kreazzjonijiet tiegħu stess, tant li jittrasforma l-konvenzjonijiet artistici f'effetti godda, wara li jkun għe influwenzat minnhom. Din il-harġa ta' *Il-Malti* qieghda tistieden lill-qarrej josserva safejn dan il-proċess reċiproku bejn it-tradizzjoni u l-innovazzjoni artistika qieghed isehh fil-letteratura Maltija. Barra minn hekk, din il-harġa qieghda tistieden ukoll lil kittieba ohra tal-Malti biex iqisu fejn, f'dan il-proċess reċiproku, għandu jidher il-kontribut taghhom.